


 50 Sena Kkonsagrata
1967-2017
PARROĊĠA KRISTU RE - PAOLA

Leġen il-Kunsill
Pastorali Parrokkjali
Parroċċa Kristu Re - Paola



Għadd Nru. 305 - Id-39 Sena

Lulju 2017

Harġa Speċjali Festa Titulari



Apprezzament

Dun Mario Agius: memorji ta' qassis u ħabib

Dr. Simon Mercieca

Is-Sibt, qabel ma' miet, bhal ma kont nagħmel kull nhar ta' Sibt, mort narah filghodu d-Dar tal-Kleru. Kienet tkun okkażjoni għalina t-tnejn biex nitkellmu fuq numru ta' suġġetti, iżda l-aktar wiehed importanti kien dak dwar l-istorja ta' Raħal Ġdid. Kien ha hafna pjaċir meta l-kappillan talabni biex nibda nikteb artiklu dwar l-istorja tal-knisja kull xahar għall-fuljett IS-SALTNA. Mill-ewwel qalli "Nghinek". Qabel tlaqt f'dan l-aħhar Sibt li rajna lil xulxin, kien tani lura numru ta' abbozzi li kont tajtu dwar personaġġi fuq Raħal Ġdid li xi whud minnhom ġa deħru fil-fuljett IS-SALTNA. Dak inhar bhal qalbu hebbrietu. Mieghi kont nieħu lit-tifla ż-żghira tieghi. Qam bit-tbatija minn fuq is-siġġu ta' quddiem l-iskrivanija tiegħu. Mar lejn *sideboard* li kellu fil-kamra fqira fid-dar tal-Kleru, biex iġibilha ftit helu u qalli "Ara x'biċċa ġrali. Ma nistax nieħu nifs". Iddahħal l-isptar il-Ħamis u qabel ma mar, qal lil Simon Jones, *carer* fid-dar tal-Kleru u li bhali kien abbati f'Raħal Ġdid, biex iċempilli u jgħidli li haduh l-isptar. Hija hasra li miet is-Sibt ta' wara. L-aħhar proġett li konna qed nahdmu flimkien kien dwar l-iskrizzjoni għall-faċċata tal-knisja. Kien ha pjaċir hafna li l-kappillan Dun Marc Andrè Camilleri kien ha nteress kbir f'artiklu li l-istess Dun Mario Agius kien kiteb fuq il-ktieb tal-festa tal-Għaqda Kristu Sultan dwar din l-iskrizzjoni. Kien ha pjaċir akbar li l-kappillan ried iwettaqha.



Forsi ftit jafu, li Dun Mario Agius kien Latinista tajjeb. Jien niftakru bhala l-aħhar qassis juża l-Latin Raħal Ġdid. Biss matul dawn l-aħhar snin, sirt naf hafna taġġir dwaru u anki dwar il-familja tiegħu u li llum nista' naqsam magħkom. Il-familja min-naħa ta' Agius kienet minn Ghawdex. Kienu bl-imriehel. Peress li fi żmien ir-Randan ma kienx jiswa' li wiehed jixrob halib, hlief għall-morda u xjuh, dawk li kienu jdur bil-mogħoż kienu jgħajtu 'tal-Abjad' b'referenza li kien ġie tal-halib. Il-familja mxiet lejn Hal-Lija fejn anki l-familja tiegħu kellha qabar fil-knisja l-qadima. Imbagħad, in-nannu tiegħu kien dahal it-tarzna u għalhekk kien mar joqgħod il-Birgu. Missier Dun Mario, Ġużeppi, twieled il-Birgu fl-1904 iżda ta' erba' snin niżel joqgħod f'Raħal Ġdid. Marru joqgħdu fil-pjazza, f'dar fejn qabel kien joqgħod wiehed Inġlizz. F'dik il-habta kien hemm hafna Inġlizi joqgħdu f'Raħal Ġdid.

Dan hu dettall importanti, għaliex meta Dun Mario Agius kien jirrakonta dwar Raħal Ġdid ma kienx jirrakonta biss dwar l-esperjenzi tiegħu iżda wkoll dak li kien jisma' lil missieru jirrakonta. Hu missieru, bhal Dun Mario, kien ihobbu hafna Raħal Ġdid, tant li kien wiehed minn dawk li sponsorjaw il-pubblikazzjoni tal-ktieb ta' E.B. Vella dwar l-istorja ta' Hal Tarxien u Raħal Ġdid.

Min-naħa ta' ommu, Dun Mario Agius kien ġej minn familja ta' artist importanti. Missier ommu kien Anġlu Dalli, magħruf bhala s-Suffari. Missier Dun Mario Agius kien sar Spizjar

► ikompli f'paġna 43

Lehen il-Kunsill Pastorali Parrokkjali

Parroċċa Kristu Re - Paola



← ikompli minn paġna 40

għaliex kienu waħħluh fil-kors tal-mediċina fl-1919 inkonnessjoni mal-inkwiet politiku ta' dik il-habta. Forsi din kienet barka minn Alla. Peress li kien ġa ggradwa ta' Spizjar, fetax spizjerija Haż-Żabbar. Wara mexa lejn Raħal Ġdid. Kien litteralment l-ispizjar tal-fqar. Ommu, Margerita, kienet mara qaddisa. Ma' mara oħra, li nsejt x'jisimha, kienet għamlet wegħda biex wiehed minn uliedha jsir qassis. Alla sema' t-talba tagħhom. Dun Mario sar jaf b'dan haġna snin wara li sar qassis. Ommu kienet għalliema tal-ġografija. Kienet anki marret tistudja l-Ingilterra u meta giet lura kienet saret Sinjora, jiġifieri *headmistress*. Biss kien żmien fejn l-għalliema nisa, meta jiżżewġu kienu jkunu mgeghlin iħallu x-xogħol tagħhom. Peress li hija kienet fuq kuntratt, irrifjutat li titlaq ix-xogħol wara li żżewġet. B'hekk kienet l-ewwel mara għalliema li harġet tqila b'Dun Mario u huħ it-tewmi. Id-Direttur tal-Edukazzjoni, Laferla, għajjat skandlu. Kif kien jiġri dari, kien hemm haġna mwiet fost it-trabi. Huħ it-tewmi miet wara li twieled.

Bħal missieru, Dun Mario għadda għal-Liceo. Fil-klassi miegħu kellu lil Salvinu Busuttill, li wara kien sar Professur tal-Ekonomija u għamel karriera diplomatika. Dun Mario kien jgħidli li hu u Salvinu kienu jikkompetu bejniethom min minnhom jiġi l-ewwel. Meta fl-eżamijiet ta' nofs is-sena kien jiġi Salvinu l-ewwel, fl-eżamijiet tal-aħħar tas-sena kien ikun Dun Mario. Meta Dun Mario kien jiġi l-ewwel fl-eżamijiet ta' nofs is-sena, Salvinu kien ikun l-ewwel f'dawk tal-aħħar tas-sena.

Kien jitkellem b'nostalgija dwar il-mixxiet ta' tfulitu fl-egħlieqi li kienu jdawru Raħal Ġdid ta' qabel il-gwerra fuq iż-żona tal-Borġ. Jiftakar mixxiet lejn Bulebel fejn kien għad hemm hitan tas-sejjieh b'biċċiet ta' skultura u lavur li kienu tal-knisja ta' Hal Tarxien.

Il-vokazzjoni tiegħu ssahhet sew fi żmien li hu kien jattendi l-Mużew f'Raħal Ġdid. Meta daħal is-Seminarju, fil-kors miegħu kellu fost l-oħrajn lil Fr. Peter Serracino Inglott. Miegħu kienu daħlu tliet qassisin oħra minn Raħal Ġdid, jiġifieri Dun Ġuzepp Abdilla, Dun Dumink Degiorgio u Dun Edgar Attard (illum Monsinjur).

Wara li sar qassis beda jservi fil-parroċċa ta' Haż-Żabbar. Kien żmien sabiħ haġna. Dan kemm minħabba li f'Haż-Żabbar kienu joqogħdu qraha ta' missieru, l-familja ta' Agius Muscat, kif ukoll, għaliex Wied il-Għajn kien sar parroċċa. B'orgolju kien jgħid li l-ewwel kappillan ta' Wied il-Għajn, Tarċisju Agius, kien prim kuġin ma' missieru.

Wara, Dun Mario ġie jservi Raħal Ġdid. Beda jservi ta' Viċi. Kien wiehed miż-żewġ Viċijiet li kellha l-parroċċa. L-ieħor kien Dun Vincenz Deguara. Peress li Deguara minkejja li qaddes fil-kors ta' warajh iżda baqa' dejjem f'Raħal Ġdid u kien diġa' iservi bħala Viċi, Dun Vincenz kellu preċedenza fuq Dun Mario.

Għal numru ta' snin, hu kien mibgħut fil-knisja ta' Lourdes. Kien mibgħut biex hemm jassisti lill-Monsinjur Franġisku Xuereb. Wara li lesta l-knisja l-kbira, Monsinjur Xuereb kien intefa' b'ruħu u b'ġismu biex jibni l-knisja ta' Lourdes. Dun Mario kien jiftaħar li bħal mal-bini tal-knisja l-kbira kkontribwixxa Raħal Ġdid kollu, anki fuq dik ta' Lourdes ikkontribwixxa r-raħal kollu. Dan kien iż-żmien li fih din il-knisja kienet għada mhix parroċċa għaliha. Meta mbaġhad saret parroċċa għaliha, Dun Mario kien tela' jservi fil-knisja ta' Kristu Re, waqt li ta' Lourdes baqa' Dun Ġuzepp Sammut, li kien ukoll minn Raħal Ġdid.

ikompli f' paġna 45





ikompli minn paġna 43

Wahda mill-hidmiet li nghata mill-kappillan Dun Adolf Agius kienet 'dik li jiehu hsieb il-purċissjoni tal-Ġimgha l-Kbira. Meta kien risponsabbli hu, saru numru ta' inizzjattivi. Kienu nbiddu l-brazzi tal-hadid, u minflokhom saru dawk prezenti tal-bronż. Kien hareġ flus minn butu meta l-gbir għalihom ma kienx ilahhaq. Jekk niftakar tajjeb kien hemm xi whud li anki thallsu minn benefatturi. Kien għamel ukoll l-irjus tal-fidda tas-salib tal-Vara l-Kbira. Jekk niftakar tajjeb, kien hallas għalihom huwa wkoll. Kien biddel is-salib tal-vara tad-Duluri biex ikun bħal bqija tas-salib tal-vari l-oħra, peress li dan tad-Duluri kien interzjat. Kien qabbad lil Methusaleh Buhagiar, li kien jiġi t-tifel ta' Pietru Pawl Buhagiar u allura n-neputi tal-iskultur Manwel Buhagiar biex jagħmel numri ta' skulturi li llum għadna narawhom fuq il-bradelli tal-Ġimgha l-Kbira. Bdew anki jinbidlu l-bradelli u kien hađem fuqhom Methusaleh. Jien niftakru jillustrahom bil-lostru tat-tajjara fl-oratorju. Ninsab żgur li kien hađimhomlu b'xejn.

Fuq kollox, kien sab benefattur, ċertu Vincent Demajo, u kien għamel in-niċċa tar-Redentur. Dan Vincent Demajo li kellu l-hanut quddiem l-għassa ta' Raħal Ġdid. Kien ibiegħ pompi tal-ilma, muturi tal-baħar Stuart u spare parts. Illum it-tfal imexxu l-hanut V. Demajo & Bros tal-pjazza. Kienet saret tal-aluminium, materjal li f'dak iż-żmien kien jiswa hafna flus għaliex kien ġdid. Anki jekk kien hemm kritika lejn din l-għażla, kien hemm qbil dwar id-dimensjoni tagħha. Jien niftakar nies, waqt it-tberik jgħidulu prosit lil Kappillan Dun Adolf għal mod kif inhadmet. Dak li hu żgur kien li matul dan il-perjodu żdiedet id-devozzjoni lejn ir-Redentur f'Raħal Ġdid.

Izda l-akbar proġett u rigal ta' Dun Mario Agius lill-parroċċa ta' Raħal Ġdid hu l-ostensorju tal-fidda, bil-bazi tal-fidda tiegħu. Hu ried li din tibqa' fl-anonimat u kien irrabja hafna meta nduna li kont naf li hu hallas għalih. Biss nemmen li opri tajba għandhom jiġu mfakkra u min għamilhom imfahħar. Kien ihobb jgħidli li anki l-ostensorju hu relikwariju. Fih hemm parti mill-Golgota. Kien għabha patri Malti miegħu li kien fl-Art Imqaddsa. Kienu fdalijiet ta' meta taqqbu l-art biex għattuha bil-ħgieg. Il-fdalijiet kienu nqas mu bejn id-denominazzjonijiet insara li jaħdmu fil-bazilika tal-Qabar ta' Kristu. Kien ta biċċa lil Dun Mario Agius biex żgur ma tintilifx u tibqa' kustodita tajjeb. Dun Mario kien ha hsieb li jingasta din il-farka mill-Golgota fil-pedestal ta' dan l-ostensorju.

Izda fuq kollox, Dun Mario Agius kellu sens qawwi ta' pastorali. Kien ikun fuq quddiem fit-tqarbin tal-morda. Ma kienx jonqos milli joffri s-solidarjetà tiegħu meta jmut xi hadd u kien jagħmel hafna funerali. Kien iqaddes tal-ewwel. Kien jalterna ma' Dun Vincenz Deguara. Meta gie offrut kanonikat, kien talab il-parir ta' Dun Adolf u staqsieh jekk kellux ikun onorarju jew effettiv. Kien Dun Adolf li qallu biex imur effettiv il-Birgu. Kien ihobb jirakkonta li meta l-taqa' mal-Arcisqof Ġuzeppi Mercieca u staqsieh x'inhil-pozizzjoni tiegħu dwar li jsir kanonku il-Birgu, Dun Mario qallu ċar u tond li wara li tkellem ma' Dun Adolf, kien qed jaċċetta li jkun effettiv. L-Arcisqof irrispondih u qallu, "j'Alla l-qassisin kollha jagħmlu bhalek u qabel ma jieħdu xi deċiżjoni, jieħdu parir minghand min hu akbar minnhom!"

Anki fil-Birgu, Dun Mario Agius halla l-marka tiegħu. Naf li familja minn Raħal Ġdid tagħtu flus, madwar sitt elef lira biex jagħmilhom opra. Hu qallhom, li l-knisja tal-Birgu kienu ser jagħmlu s-salib tal-kanonikat godda u talabhom il-permess li juzahom għal dan il-ghan. Kienu hađu pjaċir hafna. B'hekk il-Birgu spiccaw bis-salib tal-kanonikat tagħhom tal-fidda ibbanjati bid-deheb.

ikompli f'paġna 47



Lehen il-Kunsill Pastorali Parrokkjali

Parroċċa Kristu Re - Paola


ikompli minn paġna 45



Waqt il-Quddiesa tal-Funeral




Fuq kollox, il-hidma tiegħu f'Rahaġ Ġdid ma waqfex wara li sar kanonku l-Birgu. Waqt li baqà jqarben u jqaddes kien ukoll ta' għajnuma spiritwali u morali għal numru ta' żgħażaġ mill-parroċċa u s-Socjetà tagħhom. Kien iħosshom bħala t-fal tiegħu. Habbhom u huma habbhuh, bħal ma jixhed ir-rispett kbir li wreħ waqt il-funeral tiegħu.



L-Arċisqof jincensa t-tebut

Fuq kollox, Dun Mario Agius kien devot kbir tas-Sagrament. Min jaf kemm hu Methusaleh, Carmelo Buhagiar, ha paċenzja bih u kien joqghod iħitlu purtieri għat-tabernaklu u jirrakmalu xi disinn modern fuqu. Kien jagħmillu x-xogħol b'xejn u Dun Mario kollu ferhan kien iġibhom biex jizzanznu.



Fil-Knisja Parrokkjali

Iżda l-akbar rigal hu l-fatt li qed jara d-devozzjoni lejn is-Sagrament terġa' tinghata l-hajja u l-glorja storika f'Rahaġ Ġdid. Ibqa' żgur li kieku kien għadu magħna, kien ikun minn tal-ewwel biex johroġ u jakkumpanja f'nhar il-festa f'dan l-att ta' fidi u devozzjoni quddiem is-Sagrament.



Din il-paġna hi sponsorjata b'tifkira għażiża ta'
JOSEPH U MARY MUSCAT
Mulej agħtihom l-Mistrieħ ta' dejjem

